



រដ្ឋមន្ត្រីក្រសួងការបរទេសអូស្ត្រាលី
ឯកឧត្តម ព្រីទ្លូសមាជិក បប់ ខារ
សេចក្តីប្រកាសព័ត៌មាន
១៣ កក្កដា ២០១២

ជំនួយសំរាប់ការកាត់ទោសលើមនុស្សពូជសាសន៍

រដ្ឋមន្ត្រីក្រសួងការបរទេសអូស្ត្រាលី ឯកឧត្តម ព្រីទ្លូសមាជិក បប់ ខារ នៅថ្ងៃនេះបានប្រកាសថា រដ្ឋាភិបាលអូស្ត្រាលីនឹងផ្តល់ជំនួយ ១លាន៤សែនដុល្លារជាថវិកាសំរាប់គាំទ្រក្នុងដំណើរការកាត់ទោសមេដឹកនាំខ្មែរក្រហមបីនាក់ដែលត្រូវបានចោទប្រកាន់ថា មានជាប់ពាក់ព័ន្ធនឹងការស្លាប់មនុស្សយ៉ាងហោចណាស់ ១លាន៧សែននាក់ កាលពីទសវត្សរ៍ឆ្នាំ៧០។

ជនជាប់ចោទទាំងបីគឺ លោកខៀវ សំផន ប្រមុខរដ្ឋនៃរបបប៉ុល ពត លោកអៀង សារី រដ្ឋមន្ត្រីក្រសួងការបរទេស និងបងជំទី២ នួន ជា។

ពួកគេត្រូវចោទប្រកាន់ពី បទប្រល័យពូជសាសន៍និងបទឧក្រិដ្ឋកម្មប្រឆាំងនឹងមនុស្សជាតិទាក់ទងទៅនឹង ការបង្កត់អាហារ ការធ្វើទារុណកម្ម និងការកាប់សម្លាប់ទៅលើមនុស្សច្រើនជាងមួយភាគបួននៃប្រជាជនសរុបរបស់កម្ពុជាក្នុងចន្លោះឆ្នាំ១៩៧៥និង១៩៧៩។

នេះជាការកាត់ទោសលើករណីប្រល័យពូជសាសន៍លើកទីមួយ ដែលប្រព្រឹត្តទៅនៅក្នុងប្រទេសមួយដែលមានលេចឡើងនូវការចោទប្រកាន់ទៅលើបទល្មើសបែបនេះ ចាប់តាំងពីមានការកាត់ទោសលើថ្នាក់ដឹកនាំណាស៊ីសនៅទីក្រុងនូវឹមប៊ីហ្គី ក្រោយសង្គ្រាមលោកលើកទីពីរមក ។

ឯកឧត្តម ព្រីទ្លូសមាជិក បប់ ខារ មានប្រសាសន៍ពីទីក្រុងភ្នំពេញ ប្រទេសកម្ពុជាថា "ទឹកប្រាក់ ១លាន៤សែនដុល្លារនេះ នឹងជួយគាំទ្រដល់ការចំណាយសំរាប់ដំណើរការកាត់ក្តីនិង សវនាការនៃការផ្តល់សក្ខីកម្មរបស់សាក្សី។"

នេះគឺជាដំណើរការកាត់ទោសដ៏សំខាន់បំផុតមួយ ក្នុងចំណោមបទឧក្រិដ្ឋអន្តរជាតិសំខាន់នានា ក្នុងរយៈពេលសាមសិបឆ្នាំចុងក្រោយនេះ។

វាលពិឃាត នៅកម្ពុជាគឺនៅជិតជាប់ក្នុងការចងចាំរបស់ប្រជាជនកម្ពុជាគ្រប់រូប ព្រមទាំងមិត្តភក្តិ និងអ្នកជិតខាងដ៏ច្រើនរបស់ពួកគេ ក្នុងនោះរួមមានទាំងប្រទេសអូស្ត្រាលីផងដែរ។

នៅក្នុងរបប ប៉ុល ពត មានមនុស្សយ៉ាងហោចណាស់១លាន៧សែននាក់ បានស្លាប់បាត់បង់ជីវិតដោយសារការកាប់សម្លាប់ ការធ្វើទារុណកម្ម ការបង្ខំអាហារ និងជំងឺដែលអាចព្យាបាលបានមួយចំនួន។ ហើយមនុស្សជាច្រើនលាននាក់ទៀតត្រូវបានបញ្ជាអោយចាកចេញពីផ្ទះសំបែងរបស់ពួកគេ។

ពិភពលោកមានតួនាទីឃ្លាំមើលអ្នកទទួលខុសត្រូវទាំងនោះប្រឈមមុខនឹងការកាត់ទោស។ ថវិកាជំនួយបែបនេះមានសារៈសំខាន់ណាស់ក្នុងការគាំទ្រនិងថែរក្សាអោយបាននូវមូលដ្ឋានគ្រឹះនៃប្រព័ន្ធយុត្តិធម៌ឯករាជ្យមួយ។

ហេតុដូច្នោះហើយខ្ញុំមានមោទនភាពណាស់ ក្នុងការប្តេជ្ញាផ្តល់ជំនួយពីរដ្ឋាភិបាលអូស្ត្រាលីនូវថវិកា១លាន៤សែនដុល្លារដល់អង្គជំនុំជម្រះវិសាមញ្ញក្នុងតុលាការកម្ពុជានេះ។”

ដំណើរការកាត់ទោសទៅលើអតីតមេដឹកនាំខ្មែរក្រហមទាំងបីរូបនេះ បានចាប់ផ្តើមឡើងពីខែមិថុនា ២០១១ នៅចំពោះមុខអង្គជំនុំជម្រះវិសាមញ្ញក្នុងតុលាការកម្ពុជា។ ជនជាប់ចោទទាំងអស់គឺជាសមាជិកជាន់ខ្ពស់របស់របបខ្មែរក្រហមដែលនៅរស់រានមានជីវិត ចាប់តាំងពីការស្លាប់របស់ប៉ុល ពតកាលពីឆ្នាំ ១៩៩៨។

ការកាត់ទោសពីមុនទៅលើ **កាំង ហ្គីចអៀវ** ហៅ **សមមិត្តខុច** ដែលជាមេបញ្ជាការប្រចាំនៅមន្ទីរឃុំឃាំងទួលស្លែង ជាទីដែលប្រជាជនខ្មែរជាង ១៧០០០ នាក់ត្រូវបានធ្វើទារុណកម្មនោះ ត្រូវបានបញ្ចប់ ដោយគាត់ត្រូវបានកាត់ទោសឲ្យជាប់ពន្ធនាគារមួយជីវិត កាលពីថ្ងៃទី៣ ខែកុម្ភៈ ឆ្នាំ ២០១២។

មានមនុស្សច្រើនជាង ៨៩០០០នាក់បានចូលរួមស្តាប់ការកាត់ទោសយ៉ាងហោចបានម្តង ឬច្រើនជាងនេះ។

ជាមួយថវិកាបន្ថែមនេះ នឹងធ្វើអោយជំនួយសរុបរបស់អូស្ត្រាលីសំរាប់សាលាក្តីខ្មែរក្រហមកើនដល់១៩លាន៧សែនដុល្លារអូស្ត្រាលីគិតពីឆ្នាំ២០០៦មក។

ទំនាក់ទំនងសម្រាប់សារព័ត៌មាន

- ការិយាល័យរដ្ឋមន្ត្រី +៦១ ២ ៦២៧៧ ៧៥០០
- ការិយាល័យសម្របសម្រួលព័ត៌មាននៃនាយកដ្ឋានការបរទេសនិងពាណិជ្ជកម្ម +៦១ ២ ៦២៦១ ១៥៥៥
- អ្នកនាំពាក្យប្រចាំស្ថានទូតអូស្ត្រាលីនៅរាជធានីភ្នំពេញ +៨៥៥ ១២ ៨១០ ៨០៦។